



Жителите на селото, гости и стотина ученици од Охрид и од Другово, чии училишта го носат името на Христо Узунов, им оддадоа почит на комитите.

За десетина минути по тесниот пат полн со дупки, кој се одделува од регионалниот пат Кичево - Демир Хисар - Битола, пристигнавме во револуционерното село Цер. Местоположбата е извонредна. Куќите наредени како бисер на висорамнината се со архитектура која плени. Координатите се следни: на источниот дел е Церското поле, од северната страна е подножјето на планината Баба Сач и планината Лубен, а на јужната страна се простира селото Цер. На надморска височина меѓу 990-1.050 метри има над стотина куќи, повеќето сочувани, обновени, но и нови градби изградени на височинка. Во Цер доцни пролетта. При нашиот престој на 24 овој месец, кога се одбележуваше 109-годишнината од херојската смрт на големиот македонски револуционер, Христо Узунов и неговите 12 комити, церани ни рекоа дека се' уште ги палат кумбињата. Дождот и ниските температури се постојани, а луѓето велат дека тоа е знак оти годинава ќе биде берикетна.





















*Текст и фотографии: Киро Кипроски*